

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಭಗವದ್ರಾಮಾನುಜಮುನಿಭಿಃ ಅನುಗೃಹೀತಂ

॥ ಶ್ರೀವೈಕುಂಠಗದ್ಯಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀವೈಕುಂಠಗದ್ಯಂ ||

ಶ್ರೀಮಾನ್ ವೇಂಕಟನಾರಾಯಣಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಯಾಮುನಾರ್ಯಸುಧಾಂಭೋಧಿಂ ಅವಗಾಹ್ಯ ಯಥಾಮತಿ |

ಆದಾಯ ಭಕ್ತಿಯೋಗಾಖ್ಯಂ ರತ್ನಂ ಸಂದರ್ಶಯಾಮ್ಯಹಂ ||

ಸ್ವಾಧೀನ ತ್ರಿವಿಧ ಚೇತನಾಚೇತನ ಸ್ವರೂಪಸ್ಥಿತಿಪ್ರವೃತ್ತಿಭೇದಂ *

ಕ್ಲೇಶಕರ್ಮಾದ್ಯಶೇಷದೋಷಾಸಂಸ್ಪೃಷ್ಟಂ *

ಸ್ವಾಭಾವಿಕಾನವಧಿಕಾತಿಶಯ ಜ್ಞಾನ ಬಲೈಶ್ಚರ್ಯ

ವೀರ್ಯಶಕ್ತಿತೇಜಃ ಪ್ರಭೃತ್ಯಸಂಖ್ಯೇಯ

ಕಲ್ಯಾಣಗುಣಗಣೌಘಮಹಾರ್ಣವಂ *

ಪರಮಪುರುಷಂ *

ಭಗವಂತಂ *

ನಾರಾಯಣಂ *

ಸ್ವಾಮಿತ್ವೇನ ಸುಹೃತ್ವೇನ ಗುರುತ್ವೇನ ಚ ಪರಿಗೃಹ್ಯ *

ಐಕಾಂತಿಕಾತ್ಯಂತಿಕ ತತ್ಪಾದಾಂಬುಜದ್ವಯ ಪರಿಚರ್ಯೈಕಮನೋರಥಃ *

ತತ್ಪ್ರಾಪ್ತಯೇ ಚ ತತ್ಪಾದಾಂಬುಜದ್ವಯ ಪ್ರಪತ್ತೇರನ್ಯನ್ನ ಮೇ

ಕಲ್ಪಕೋಟಿ ಸಹಸ್ರೇಣಾಪಿ ಸಾಧನಮಸ್ತೀತಿ ಮನ್ವಾನಃ *

ತಸ್ಯೈವ ಭಗವತೋ ನಾರಾಯಣಸ್ಯ *

ಅಖಿಲಸತ್ತ್ವ ದಯೈಕಸಾಗರಸ್ಯ *

ಅನಾಲೋಚಿತ ಗುಣಗಣಾಖಂಡಜನಾನುಕೂಲಾಮರ್ಯಾದ ಶೀಲವತಃ *

ಸ್ವಾಭಾವಿಕಾನವಧಿಕಾತಿಶಯ ಗುಣವತ್ತಯಾ *

ದೇವತಿಯುಜ್ಞಾನುಷ್ಠಾದ್ಯಖಿಲಜನ ಹೃದಯಾನಂದನಸ್ಯ *

ಆಶ್ರಿತವಾತ್ಸಲ್ಯೈಕಜಲಧೇಃ *
 ಭಕ್ತಜನಸಂಶ್ಲೇಷೈಕಭೋಗಸ್ಯ *
 ನಿತ್ಯಜ್ಞಾನಕ್ರಿಯೈಶ್ಚರ್ಯಾದಿ ಭೋಗಸಾಮಗ್ರೀಸಮೃದ್ಧಸ್ಯ *
 ಮಹಾವಿಭೂತೇಃ *
 ಶ್ರೀಮಚ್ಚರಣಾರವಿಂದಯುಗಳಂ *
 ಅನನ್ಯಾತ್ಮ ಸಂಜೀವನೇನ *
 ತದ್ಗತಸರ್ವಭಾವೇನ *
 ಶರಣಮನುವ್ರಜೇತ್ ||

ತತಶ್ಚ ಪ್ರತ್ಯಹಮಾತ್ಮೋಜ್ಜೀವನಾಯ ಏವಮನುಸ್ಮರೇತ್ *
 ಚತುರ್ದಶಭುವನಾತ್ಮಕಮಂಡಂ *
 ದಶಗುಣಿತೋತ್ತರಂ ಚ ಅವರಣಸಪ್ತಕಂ *
 ಸಮಸ್ತಂ ಕಾರ್ಯ ಕಾರಣಜಾತಮತೀತ್ಯ ವರ್ತಮಾನೇ *
 ಪರಮವ್ಯೋಮಶಬ್ದಾಭಿಧೇಯೇ *
 ಬ್ರಹ್ಮಾದೀನಾಂ ವಾಙ್ಮನಸಾಽಗೋಚರೇ *
 ಶ್ರೀಮತಿ ವೈಕುಂಠೇ ದಿವ್ಯಲೋಕೇ *
 ಸನಕವಿಧಿಶಿವಾದಿಭಿರಪಿ ಅಚಿಂತ್ಯಸ್ವಭಾವೈಶ್ವರ್ಯೈಃ *
 ನಿತ್ಯಸಿದ್ಧೈಃ *
 ಅನಂತೈಃ *
 ಭಗವದಾನುಕೂಲ್ಯೈಕಭೋಗೈಃ *
 ದಿವ್ಯಪುರುಷೈಃ *
 ಮಹಾತ್ಮಭಿರಾಪೂರಿತೇ *
 ತೇಷಾಮಪಿ ಇಯತ್ಪರಿಮಾಣಂ ಇಯದೈಶ್ವರ್ಯಂ
 ಈದೃಶಸ್ವಭಾವಂ ಇತಿ ಪರಿಚ್ಛೇತ್ತುಮಯೋಗೈಃ *
 ದಿವ್ಯಾವರಣಶತಸಹಸ್ರಾವೃತೇ *
 ದಿವ್ಯಕಲ್ಪತರೂಪಶೋಭಿತೇ *
 ದಿವ್ಯೋದ್ಯಾನಶತಸಹಸ್ರಕೋಟಿಭಿರಾವೃತೇ *

ಅತಿಪ್ರಮಾಣೇ ದಿವ್ಯಾಯತನೇ *
 ಕಸ್ಮಿಂಶ್ಚಿತ್ ವಿಚಿತ್ರ ದಿವ್ಯರತ್ನಮಯೇ ದಿವ್ಯಾಸ್ಥಾನಮಂಡಪೇ *
 ದಿವ್ಯರತ್ನಸ್ತಂಭ ಶತಸಹಸ್ರಕೋಟಿಭಿರುಪಶೋಭಿತೇ *
 ದಿವ್ಯನಾನಾರತ್ನಕೃತಸ್ಥಲವಿಚಿತ್ರಿತೇ *
 ದಿವ್ಯಾಲಂಕಾರಾಲಂಕೃತೇ *
 ಪರಿತಃ ಪತಿತ್ಯೈಃ ಪತಮಾನೈಃ ಪಾದಪಸ್ಥೈಶ್ಚ
 ನಾನಾಗಂಧವರ್ಣೈರ್ದಿವ್ಯಪುಷ್ಪೈಃ
 ಶೋಭಮಾನೈಃ ದಿವ್ಯಪುಷ್ಪೋಪವನೈರುಪಶೋಭಿತೇ *
 ಸಂಕೀರ್ಣಪಾರಿಜಾತಾದಿಕಲ್ಪದ್ರುಮೋಪಶೋಭಿತೈಃ *
 ಅಸಂಕೀರ್ಣೈಶ್ಚ ಕೈಶ್ಚಿದಂತಸ್ಥ ಪುಷ್ಪರತ್ನಾದಿ ನಿರ್ಮಿತ
 ದಿವ್ಯಲೀಲಾಮಂಡಪ ಶತಸಹಸ್ರೋಪಶೋಭಿತೈಃ *
 ಸರ್ವದಾನ್ಮಭೂಯಮಾನೈರಪಿ ಅಪೂರ್ವವದಾಶ್ಚರ್ಯಮಾವಹದ್ಭಿಃ *
 ಕ್ರೀಡಾಶೈಲಶತಸಹಸ್ರೈರಲಂಕೃತೈಃ *
 ಕೈಶ್ಚಿತ್ ನಾರಾಯಣದಿವ್ಯಲೀಲಾಸಾಧಾರಣೈಃ *
 ಕೈಶ್ಚಿತ್ ಪದ್ಮವನಾಲಯಾದಿವ್ಯಲೀಲಾಸಾಧಾರಣೈಃ *
 ಸಾಧಾರಣೈಶ್ಚ ಕೈಶ್ಚಿತ್ ಶುಕಶಾರಿಕಾಮಯೂರಕೋಕಿಲಾದಿಭಿಃ
 ಕೋಮಲಕೂಜಿತೈರಾಕುಲೈಃ *
 ದಿವ್ಯೋದ್ಯಾನಶತಸಹಸ್ರಕೋಟಿಭಿರಾವೃತೇ *
 ಮಣಿಮುಕ್ತಾಪ್ರವಾಲಕೃತಸೋಪಾನೈಃ *
 ದಿವ್ಯಾಮಲಾಮೃತರಸೋದಕೈಃ *
 ದಿವ್ಯಾಂಡಜವರೈಃ *
 ಅತಿರಮಣೀಯದರ್ಶನೈಃ *
 ಅತಿಮನೋಹರಮಧುರಸ್ವರೈಃ *
 ಆಕುಲೈಃ *
 ಅಂತಸ್ಥ ಮುಕ್ತಾಮಯ ದಿವ್ಯಕ್ರೀಡಾಸ್ಥಾನೋಪಶೋಭಿತೈಃ *
 ದಿವ್ಯ ಸೌಗಂಧಿಕವಾಪೀಶತಸಹಸ್ರೈಃ *

ದಿವ್ಯರಾಜಹಂಸಾವಲೀವಿರಾಜಿತೈರಾವೃತೇ *
 ನಿರಸ್ತಾತಿಶಯಾನಂದೈಕರಸತಯಾ ಚ ಆನಂತ್ಯಾಚ್ಚ ಪ್ರವಿಷ್ಟಾನ್
 ಉನ್ಮಾದಯದ್ಭಿಃ ಕ್ರೀಡೋದ್ದೇಶೈರ್ವಿರಾಜಿತೇ *
 ತತ್ರ ತತ್ರ ಕೃತ ದಿವ್ಯಪುಷ್ಪಪರ್ಯಂಕೋಪಶೋಭಿತೇ *
 ನಾನಾಪುಷ್ಪಾಸವಾಸ್ವಾದ ಮತ್ತಭೃಂಗಾವಲೀಭಿರುದ್ಗೀಯಮಾನ
 ದಿವ್ಯಗಾಂಧರ್ವೇಣಾಪೂರಿತೇ *
 ಚಂದನಾಗರುಕಪೂರ್ ದಿವ್ಯಪುಷ್ಪಾವಗಾಹಿ ಮಂದಾನಿಲಾಸೇವ್ಯಮಾನೇ *
 ಮಧ್ಯೇ ದಿವ್ಯಪುಷ್ಪಸಂಚಯವಿಚಿತ್ರಿತೇ *
 ಮಹತಿ ದಿವ್ಯಯೋಗಪರ್ಯಂಕೇ *
 ಅನಂತಭೋಗಿನಿ *
 ಶ್ರೀಮದ್ವೈಕುಂಠಶ್ವರ್ಯಾದಿ ದಿವ್ಯಲೋಕಂ
 ಆತ್ಮಕಾಂತ್ಯಾ ವಿಶ್ವಮಾಪ್ಯಾಯಂತ್ಯಾ *
 ಶೇಷಶೇಷಾಶನಾದಿಕಂ ಸರ್ವಂ ಪರಿಜನಂ
 ಭಗವತಸ್ತತ್ತದವಸ್ಥೋಚಿತ ಪರಿಚರ್ಯಾಯಾಂ ಆಜ್ಞಾಪಯಂತ್ಯಾ *
 ಶೀಲರೂಪಗುಣವಿಲಾಸಾದಿಭಿಃ ಆತ್ಮಾನುರೂಪಯಾ
 ಶ್ರಿಯಾ ಸಹಾಸೀನಂ *
 ಪ್ರತ್ಯಗ್ರೋನ್ಮೀಲಿತ ಸರಸಿಜಸದೃಶ ನಯನಯುಗಳಂ *
 ಸ್ವಚ್ಛನೀಲಜೀಮೂತಸಂಕಾಶಂ *
 ಅತ್ಯುಜ್ಜ್ವಲಪೀತವಾಸಸಂ *
 ಸ್ವಯಾ ಪ್ರಭಯಾ ಅತಿನಿರ್ಮಲಯಾ ಅತಿಶೀತಲಯಾ ಅತಿಕೋಮಲಯಾ
 ಸ್ವಚ್ಛ ಮಾಣಿಕ್ಯಾಭಯಾ ಕೃತ್ಸ್ನಂ ಜಗದುದ್ಭಾಸಯಂತಂ *
 ಅಚಿಂತ್ಯ ದಿವ್ಯಾದ್ಭುತ ನಿತ್ಯಯೌವನ
 ಸ್ವಭಾವಲಾವಣ್ಯಮಯಾಮೃತಸಾಗರಂ *
 ಅತಿಸೌಕುಮಾರ್ಯಾತ್ ಈಷತ್ ಪ್ರಸ್ವಿನ್ನವದಾಲಕ್ಷ್ಯಮಾಣ
 ಲಲಾಟಫಲಕ ದಿವ್ಯಾಲಕಾವಲೀವಿರಾಜಿತಂ *
 ಪ್ರಬುದ್ಧಮುಗ್ಧಾಂಬುಜಚಾರುಲೋಚನಂ *

ಸವಿಭ್ರಮಭ್ರೂಲತಂ *
 ಉಜ್ಜ್ವಲಾಧರಂ *
 ಶುಚಿಸ್ಮಿತಂ *
 ಕೋಮಲಗಂಡಂ *
 ಉನ್ನಸಂ *
 ಉದಗ್ರಪೀನಾಂಸ ವಿಲಂಬಿಕುಂಡಲಾಲಕಾವಲೀಬಂಧುರಕಂಬುಕಂಧರಂ *
 ಪ್ರಿಯಾವತಂಸೋತ್ಪಲ ಕರ್ಣಭೂಷಣಶ್ಲಥಾಲಕಾಬಂಧ
 ವಿಮರ್ದಶಂಸಿಭಿಃ ಚತುರ್ಭಿರಾಜಾನುವಿಲಂಬಿಭಿರ್ಭುಜೈರ್ವಿರಾಜಿತಂ *
 ಅತಿಕೋಮಲ ದಿವ್ಯರೇಖಾಲಂಕೃತ ಆತಾಮ್ರಕರತಲಂ *
 ದಿವ್ಯಾಂಗುಲೀಯಕವಿರಾಜಿತಂ *
 ಅತಿಕೋಮಲ ದಿವ್ಯ ನಖಾವಲೀ ವಿರಾಜಿತಂ *
 ಅತಿರಕ್ತಾಂಗುಳೀಭಿರಲಂಕೃತಂ *
 ತತ್ಕ್ಷಣೋನ್ಮೀಲಿತ ಪುಂಡರೀಕ ಸದೃಶ ಚರಣಯುಗಳಂ *
 ಅತಿಮನೋಹರ ಕಿರೀಟ ಮಕುಟ ಚೂಡಾವತಂಸ ಮಕರಕುಂಡಲ
 ಗ್ರೈವೇಯಕ ಹಾರ ಕೇಯೂರ ಕಟಕ ಶ್ರೀವತ್ಸ ಕೌಸ್ತುಭ
 ಮುಕ್ತಾದಾಮೋದರಬಂಧನ ಪೀತಾಂಬರ ಕಾಂಚೀಗುಣ ನೂಪುರಾದಿಭಿಃ
 ಅತ್ಯಂತಸುಖಸ್ಪರ್ಶೈರ್ದಿವ್ಯಗಂಧೈರ್ಭೂಷಣೈರ್ಭೂಷಿತಂ *
 ಶ್ರೀಮತ್ಯಾ ವೈಜಯಂತ್ಯಾ ವನಮಾಲಯಾ ವಿರಾಜಿತಂ *
 ಶಂಖಚಕ್ರ ಗದಾಸಿ ಶಾರ್ಙ್ಗಾದಿ ದಿವ್ಯಾಯುಧೈಃ ಸೇವ್ಯಮಾನಂ *
 ಸ್ವಸಂಕಲ್ಪಮಾತ್ರಾವಕ್ಲಪ್ತ ಜಗಜ್ಜನ್ಮಸ್ಥಿತಿಧ್ವಂಸಾದಿಕೇ
 ಶ್ರೀಮತಿ ವಿಷ್ಣುಕ್ಷೇನೇ ನೃಸ್ತಸಮಸ್ತಾತ್ಮೈಶ್ವರ್ಯಂ *
 ವೈನತೇಯಾದಿಭಿಃ ಸ್ವಭಾವತೋ ನಿರಸ್ತ ಸಮಸ್ತ
 ಸಾಂಸಾರಿಕಸ್ವಭಾವೈಃ *
 ಭಗವತ್ಪರಿಚರ್ಯಾಕರಣಯೋಗೈಃ *
 ಭಗವತ್ಪರಿಚರ್ಯೈಕಭೋಗೈಃ *
 ನಿತ್ಯಸಿದ್ಧೈಃ *

ಅನಂತೈಃ *
 ಯಥಾಯೋಗಂ ಸೇವ್ಯಮಾನಂ *
 ಆತ್ಮಭೋಗೇನಾನನುಸಂಹಿತ ಪರಾದಿಕಾಲಂ *
 ದಿವ್ಯಾಮಲ ಕೋಮಲಾವಲೋಕನೇನ ವಿಶ್ವಮಾಹ್ಲಾದಯಂತಂ *
 ಈಷದುನ್ಮೀಲಿತ ಮುಖಾಂಬುಜೋದರವಿನಿರ್ಗತೇನ *
 ದಿವ್ಯಾನನಾರವಿಂದ ಶೋಭಾಜನಕೇನ *
 ದಿವ್ಯಗಾಂಭೀರ್ಯೌದಾರ್ಯ ಸೌಂದರ್ಯ
 ಮಾಧುರ್ಯಾದ್ಯನವಧಿಕ ಗುಣಗಣವಿಭೂಷಿತೇನ *
 ಅತಿಮನೋಹರದಿವ್ಯಭಾವಗರ್ಭೇಣ *
 ದಿವ್ಯಲೀಲಾಲಾಪಾಮೃತೇನ *
 ಅಖಿಲಜನಹೃದಯಾಂತರಾಣ್ಯಾಪೂರಯಂತಂ ಭಗವಂತಂ
 ನಾರಾಯಣಂ ಧ್ಯಾನಯೋಗೇನ ದೃಷ್ಟ್ವಾ *
 ತತೋ ಭಗವತೋ ನಿತ್ಯಸ್ವಾಮ್ಯಂ *
 ಆತ್ಮನೋ ನಿತ್ಯದಾಸ್ಯಂ ಚ ಯಥಾವಸ್ಥಿತಮನುಸಂಧಾಯ *
 ಕದಾಹಂ ಭಗವಂತಂ ನಾರಾಯಣಂ
 ಮಮ ಕುಲನಾಥಂ ಮಮ ಕುಲದೈವತಂ ಮಮ ಕುಲಧನಂ
 ಮಮ ಭೋಗ್ಯಂ ಮಮ ಮಾತರಂ ಮಮ ಪಿತರಂ ಮಮ ಸರ್ವಂ
 ಸಾಕ್ಷಾತ್ಕರವಾಣಿ ಚಕ್ಷುಷಾ *
 ಕದಾಹಂ ಭಗವತ್ಪಾದಾಂಬುಜದ್ವಯಂ ಶಿರಸಾ ಧಾರಯಿಷ್ಯಾಮಿ *
 ಕದಾಹಂ ಭಗವತ್ಪಾದಾಂಬುಜದ್ವಯಂ ಪರಿಚರ್ಯಾಶಯಾ
 ನಿರಸ್ತಸಮಸ್ತೇತರ ಭೋಗಾಶಃ *
 ಅಪಗತ ಸಮಸ್ತ ಸಾಂಸಾರಿಕಸ್ವಭಾವಃ *
 ತತ್ಪಾದಾಂಬುಜದ್ವಯಂ ಪ್ರವೇಕ್ಷ್ಯಾಮಿ *
 ಕದಾಹಂ ಭಗವತ್ಪಾದಾಂಬುಜದ್ವಯಂ ಪರಿಚರ್ಯಾಕರಣಯೋಗ್ಯಃ
 ತದೇಕಭೋಗಃ ತತ್ಪಾದೌ ಪರಿಚರಿಷ್ಯಾಮಿ *
 ಕದಾ ಮಾಂ ಭಗವಾನ್ ಸ್ವಕೀಯಯಾ ಅತಿಶೀತಲಯಾ

ದೃಶಾ ಅವಲೋಕ್ಯ*
 ಸ್ನಿಗ್ಧಗಂಭೀರ ಮಧುರಯಾ ಗಿರಾ ಪರಿಚರ್ಯಾಯಾಂ ಆಜ್ಞಾಪಯಿಷ್ಯತಿ*
 ಇತಿ ಭಗವತ್ಪರಿಚರ್ಯಾಯಾಂ ಆಶಾಂ ವರ್ಧಯಿತ್ವಾ*
 ತಯೈವಾಶಯಾ ತತ್ಪ್ರಸಾದೋಪಬೃಂಹಿತಯಾ ಭಗವಂತಂ ಉಪೇತ್ಯ*
 ದೂರಾದೇವ ಭಗವಂತಂ ಶೇಷಭೋಗೇ ಶ್ರಿಯಾ ಸಹಾಸೀನಂ*
 ವೈನತೇಯಾದಿಭಿಃ ಸೇವ್ಯಮಾನಂ*
 ಸಮಸ್ತಪರಿವಾರಾಯ ಶ್ರೀಮತೇ ನಾರಾಯಣಾಯ ನಮಃ*
 ಇತಿ ಪ್ರಣಮ್ಯ*
 ಉತ್ಥಾಯೋತ್ಥಾಯ ಪುನಃ ಪುನಃ ಪ್ರಣಮ್ಯ*
 ಅತ್ಯಂತ ಸಾಧ್ವಸವಿನಯಾವನತೋ ಭೂತ್ವಾ*
 ಭಗವತ್ಪಾರಿಷದ ಗಣನಾಯಕೈಃ ದ್ವಾರಪಾಲೈಃ
 ಕೃಪಯಾ ಸ್ನೇಹಗರ್ಭಯಾ ದೃಶಾವಲೋಕಿತಃ*
 ಸಮ್ಯಗಭಿವಂದಿತೈಃ ತೈಸ್ತೈರೇವಾನುಮತೋ ಭಗವಂತಮುಪೇತ್ಯ*
 ಶ್ರೀಮತಾ ಮೂಲಮಂತ್ರೇಣ*
 ಮಾಂ ಐಕಾಂತಿಕಾತ್ಯಂತಿಕ ಪರಿಚರ್ಯಾಕರಣಾಯ ಪರಿಗೃಹ್ಣೀಷ್ಟ*
 ಇತಿ ಯಾಚಮಾನಃ ಪ್ರಣಮ್ಯ*
 ಆತ್ಮಾನಂ ಭಗವತೇ ನಿವೇದಯೇತ್ ||

ತತೋ ಭಗವತಾ ಸ್ವಯಮೇವಾತ್ಮಸಂಜೀವನೇನ ಅಮರ್ಯಾದಶೀಲವತಾ
 ಅತಿಪ್ರೇಮಾನ್ವಿತೇನಾವಲೋಕನೇನಾವಲೋಕ್ಯ*
 ಸರ್ವದೇಶಸರ್ವಕಾಲಸರ್ವಾವಸ್ಥೋಚಿತ
 ಅತ್ಯಂತಶೇಷಭಾವಾಯ ಸ್ವೀಕೃತಃ*
 ಅನುಜ್ಞಾತಶ್ಚ*
 ಅತ್ಯಂತಸಾಧ್ವಸವಿನಯಾವನತಃ*
 ಕಿಂಕುರ್ವಾಣಃ*
 ಕೃತಾಂಜಲಿಪುಟಃ*
 ಭಗವಂತಮುಪಾಸೀತ ||

ತತಶ್ಚಾನುಭೂಯಮಾನ ಭಾವವಿಶೇಷಃ *
 ನಿರತಿಶಯಪ್ರೀತ್ಯಾ ಅನ್ಯತ್ ಕಿಂಚಿತ್ ಕರ್ತುಂ ದ್ರಷ್ಟುಂ
 ಸ್ಮರ್ತುಮಶಕ್ತಃ *
 ಪುನರಪಿ ಶೇಷಭಾವಮೇವ ಯಾಚಮಾನಃ *
 ಭಗವಂತಮೇವಾವಿಚ್ಛಿನ್ನ ಸ್ರೋತೋರೂಪೇಣ
 ಅವಲೋಕನೇನಾವಲೋಕಯನ್ ಆಸೀತ ||

ತತೋ ಭಗವತಾ ಸ್ವಯಮೇವಾತ್ಮಸಂಜೀವನೇನ
 ಅವಲೋಕನೇನಾವಲೋಕ್ಯ *
 ಸಸ್ಮಿತಮಾಹೂಯ *
 ಸಮಸ್ತಕ್ಷೇಶಾಪಹಂ *
 ನಿರತಿಶಯಸುಖಾವಹಂ *
 ಆತ್ಮೀಯಂ *
 ಶ್ರೀಮತ್ಪಾದಾರವಿಂದಯುಗಳಂ *
 ಶಿರಸಿ ಕೃತಂ ಧ್ಯಾತ್ವಾ *
 ಅಮೃತಸಾಗರಾಂತರ್ನಿಮಗ್ನಸರ್ವಾವಯವಃ ಸುಖಮಾಸೀತ ||

ಲಕ್ಷ್ಮೀಪತೇರ್ಯತಿಪತೇಶ್ಚ ದಯೈಕಧಾಮೋಃ
 ಯೋಽಸೌ ಪುರಾ ಸಮಜನಿಷ್ಟ ಜಗದ್ಧಿತಾರ್ಥಂ |
 ಪ್ರಾಚ್ಯಂ ಪ್ರಕಾಶಯತು ನಃ ಪರಮಂ ರಹಸ್ಯಂ
 ಸಂವಾದ ಏಷ ಶರಣಾಗತಿಮಂತ್ರಸಾರಃ ||

|| ಇತಿ ಶ್ರೀವೈಕುಂಠಗದ್ಯಂ ಸಮಾಪ್ತಂ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||